



10.05.2025

தலைப்பு செய்திகள்

1. இந்திய ஆயுதப்படைகள் பாகிஸ்தான் ராணுவ கட்டமைப்புகள் மீது துல்லிய தாக்குதல்களை மேற்கொண்டதாக மத்திய வெளியுறவுத்துறை செயலர் திரு.விக்ரம் மிஸ்ரி தெரிவித்துள்ளார்.
2. இந்தியாவின் மேற்கு எல்லைகளை குறிவைத்து பாகிஸ்தான் தொடர் தாக்குதல்களை நடத்தி வருவதாக ராணுவம் தெரிவித்துள்ளது.
3. ஜம்மு, ஸ்ரீநகர், பதான்கோட் உள்ளிட்ட 32 விமான நிலையங்கள் வரும் 15-ம் தேதிவரை தற்காலிகமாக மூடப்படுவதாக இந்திய விமான ஆணையம் அறிவித்துள்ளது.
4. இந்திய ராணுவத்திற்கு ஆதரவு தெரிவிக்கும் வகையில், முதலமைச்சர் திரு.மு.க.ஸ்டாலின் தலைமையில் சென்னையில் இன்றுமாலை பேரணி நடைபெறுகிறது.
5. ஷாங்காயில் நடைபெறும் உலக கோப்பை வில்வித்தை போட்டிகளில் இந்தியா இன்று 1 தங்கம் உட்பட 3 பதக்கங்களை கைப்பற்றியுள்ளது.

இனி விரிவான செய்திகள்



பாதுகாப்பு அதிகாரிகள் ஊடக சந்திப்பு

இந்திய ஆயுதப்படைகள் பாகிஸ்தான் ராணுவ கட்டமைப்புகள், ஆயுத சேமிப்பு கிடங்கு உள்ளிட்டவைகள் மீது துல்லிய தாக்குதல்களை மேற்கொண்டதாக மத்திய வெளியுறவுத்துறை செயலர் திரு.விக்ரம் மிஸ்ரி தெரிவித்துள்ளார்.

புதுதில்லியில் இன்று ஆபரேஷன் சிந்தூர் குறித்து ஊடகத்திற்கு அவர் அளித்த சிறப்பு பேட்டியில், இந்தியாவின் தொழில்நுட்ப உள்கட்டமைப்பு, கட்டுப்பாட்டு மையம், ரேடார் தளங்களை பாகிஸ்தான் ராணுவம் குறிவைத்து தகர்த்ததாக வெளிவரும் செய்திகள் உண்மைக்கு புறம்பானவை என்றார்.

.. மிஸ்ரி வாய்ஸ் ..

ஜம்மு காஷ்மீர் மற்றும் பஞ்சாபில் பொதுமக்கள் வசிக்கும் இடங்கள் சுகாதார கட்டமைப்புகள் மற்றும் பள்ளிகள் மீது பாகிஸ்தான் ஏவுகணைகளை செலுத்தியதாக தெரிவித்த அவர், இருநாடுகளுக்கு இடையேயான மோதல் போக்கு அதிகரித்து வருவதற்கு பாகிஸ்தானின் பொறுப்பற்ற செயல்களே காரணம் என்று திரு. மிஸ்ரி குற்றம் சாட்டினார்.



சோபியா குரேஷி

தொடர்ந்து பேசிய கர்னல் ஷோ.பியா குரேஷி இந்தியாவின் மேற்கு எல்லைகளை குறிவைத்து பாகிஸ்தான் தொடர் தாக்குதல் நடத்தி வருவதாக கூறினார்.

எல்லை கட்டுப்பாட்டு பகுதியில் ட்ரோன்கள், அதிவேக ஏவுகணைகள், போர் விமானங்கள் உள்ளிட்ட சக்திவாய்ந்த ஆயுதங்களை பயன்படுத்தி பாகிஸ்தான் தாக்க முயன்றதாக தெரிவித்துள்ளார்.

ஸ்ரீநகரிலிருந்து - சாலியா வரை 26-க்கும் மேற்பட்ட இடங்களில் பாகிஸ்தான் வான்வழியாக ஊடுருவ முயன்றதாக கூறிய அவர், உதம்பூர், பூஜி, பதான்கோட், பதிண்டா ஆகிய இடங்களில் உள்ள விமானப்படை தளங்களை சேதப்படுத்தியதாக கூறினார்.

நேற்று நள்ளிரவு பஞ்சாப் விமானப்படை தளத்தை தகர்க்க அதிவேக ஏவுகணைகளை பயன்படுத்தியதாக தெரிவித்த அவர், ஸ்ரீநகர், அவந்திபூர் மற்றும் உதம்பூரில் சுகாதார கட்டமைப்புகள் மற்றும் பள்ளிகளை பாகிஸ்தான் தாக்கியதாக தெரிவித்தார்.

இந்திய ஆயுதப்படைகள் பதற்றத்தை தவிர்க்க உறுதிப்படுத்துள்ளதாக அவர் எடுத்துரைத்தார்.



வியாமிகா சிங்

பின்னர் பேசிய விங்க் கமாண்டர் வியாமிகா சிங் பிரம்மோஸ் ஏவுகணை தளம் மற்றும் சிர்சா விமானப்படை தளத்திற்கு எவ்வித சேதமும் இல்லை என்றார்.

பாகிஸ்தானின் ரேடார்கள், ஆயுதங்கள், ஆயுத கிடங்குகள் மீது இந்தியா தாக்குதல் நடத்தியதாக கூறிய அவர், வான் தாக்குதல் நடைபெற்று வரும் நிலையில் பதற்றத்தை அதிகரிக்கும் வகையில் இந்தியாவை நோக்கி பாகிஸ்தான் படைகளை நகர்த்துவதாக தெரிவித்தார்.

.. வியாமிகா வாய்ஸ் ..

பசர், சியால்கோட் விமான தளங்களில் உள்ள ரேடார் தளங்களும் குறிவைக்கப்பட்டதாக கூறினார்.

துல்லிய இலக்குகளை தாக்கும் சக்தி வாய்ந்த அதிவேக ஏவுகணைகளை செலுத்தும் பாகிஸ்தானிற்கு, இந்தியா ஆயுதப்படைகள் தக்க பதிலடி கொடுத்து வருவதாகவும் எடுத்துரைத்தார்.



காசாகண்ட்

இதனிடையே இந்திய ராணுவம் ஜம்மு அருகேயுள்ள பாகிஸ்தான் நிலைகள் மற்றும் தீவிரவாத ஏவுதளத்தை தகர்த்துள்ளது.

அமிர்தசரஸில் உள்ள காசாகண்ட் பகுதியில் பல்வேறு ஆயுதமேந்திய எதிரி ட்ரோன்கள் இன்று அதிகாலை 5 மணியளவில் தென்பட்டதாக தெரிவித்த ராணுவம், இவை அனைத்தும் பாதுகாப்பு படையினரால் அழிக்கப்பட்டதாக கூறியது.

நாட்டின் இறையாண்மைக்கு எதிராகவும், பொதுமக்களுக்கு ஆபத்து விளைவிக்கும் வகையிலான பாகிஸ்தானின் முயற்சிகள் ஏற்றுக்கொள்ள முடியாதது என ராணுவம் தெரிவித்துள்ளது.

முன்னதாக ஜம்மு செக்டாரில் உள்ள எல்லை பாதுகாப்பு படை நிலைகள் மீது நேற்றிரவு பாகிஸ்தான் துப்பாக்கி சூடு நடத்தியதாக தெரிவித்துள்ளது.

சர்வதேச எல்லையில் பாகிஸ்தான் ரேஞ்சர்களின் நிலைகள் மற்றும் கட்டடங்கள் மீது இந்திய ராணுவம் தாக்கி பதிலடி கொடுத்து வருவதாக எல்லை பாதுகாப்பு படை கூறியுள்ளது.



விமான சேவை

இந்நிலையில் வட மற்றும் மேற்கிந்தியாவின் அமிர்தசரஸ், சண்டிகர், ஜம்மு, ஸ்ரீநகர், பதான்கோட் உள்ளிட்ட 32 விமான நிலையங்கள் வரும் 15-ம் தேதிவரை தற்காலிகமாக மூடப்படுவதாக இந்திய விமான ஆணையம் அறிவித்துள்ளது.

டெல்லி விமான நிலையத்தில், விமான சேவைகள் இன்று வழக்கம்போல் இயக்கப்படுகின்றன.

இருப்பினும் பாதுகாப்பு கண்காணிப்பு நடவடிக்கைகளுக்கு பயணிகள் ஒத்துழைக்க வேண்டுமென்று அறிவுறுத்தப்பட்டுள்ளனர்.



இந்தியா மறுப்பு

இதனிடையே பாகிஸ்தான் விமானப்படையின் JF - 17 Thunder Hypersonic ஏவுகணைகள் இந்தியாவின் S-400 அமைப்பை ஆதம்பூரில் தகர்த்தழித்ததாக, பாகிஸ்தான் தொலைக்காட்சி செய்திகள் உண்மைக்கு புறம்பானது என இந்திய விமானப்படை கூறியுள்ளது.

இதேபோல் பாகிஸ்தானின் சைபர் தாக்குதலால் இந்தியாவின் மின்விநியோகம் 70 சதவிகிதமாக செயலிழந்ததாக பல்வேறு சமூக ஊடகங்களில் வெளியிடப்படும் செய்திகள் தவறானது என மத்திய பத்திரிக்கை தகவல் அலுவலகத்தின் உண்மை சரிபார்ப்பு பிரிவு தெரிவித்துள்ளது.



பிரதமர்

இந்நிலையில் பிரதமர் திரு. நரேந்திரமோடி தேசிய பாதுகாப்பு ஆலோசகர் திரு. அஜித்தோவல், முப்படை தளபதிகள் மற்றும் உயரதிகாரிகளுடன் அடுத்தக்கட்ட நடவடிக்கைகள் குறித்து ஆலோசனைகளை மேற்கொண்டார்.



நிர்மலா சீதாராமன்

வங்கி மற்றும் நிதி சேவைகள் தொடர்பான எவ்வித சவாலையும் சமாளிக்க அனைத்து வங்கிகளும் தயார் நிலையில் இருக்கவேண்டுமென மத்திய நிதியமைச்சர் திருமதி. நிர்மலா சீதாராமன் அறிவுறுத்தியுள்ளார்.

பொது மற்றும் தனியார்த்துறை வங்கிகள், காப்பீட்டு நிறுவனங்களின் நிர்வாக இயக்குநர்கள், தலைமை நிர்வாக அதிகாரிகளுடன் தொடர்பில் இருக்கவேண்டும் என்றும் அமைச்சர் அறிவுறுத்தியுள்ளார்.



சிவராஜ்சிங் செளஹான்

நாட்டில் போதுமான அளவு உணவுப்பொருட்கள் கையிருப்பில் உள்ளதாக மத்திய வேளாண்துறை அமைச்சர் திரு.சிவராஜ்சிங் செளஹான் கூறியுள்ளார்.

புதுதில்லியில் செய்தியாளர்களிடம் பேசியஅவர், பொதுமக்கள் அவசரகால கட்டடங்களில் அமைதி காக்கவேண்டுமென்றும் கேட்டுக்கொண்டுள்ளார்.



அஷ்வினி வைஷ்ணவ்

எல்லை பகுதிகளிலுள்ள பொதுமக்களுக்கு உதவும் வகையில் பல்வேறு துறைகளுடன் ஒருங்கிணைந்து கூடுதல் சிறப்பு ரயில்களை இயக்க மத்திய ரயில்வே துறை அமைச்சர் திரு. அஷ்வினி வைஷ்ணவ் உத்தரவிட்டுள்ளார்.



சர்பானந்த சோனோவால்

இதனிடையே தற்போதைய சூழலை கருத்தில் கொண்டு கடல்சார் செயல்பாடுகளை மத்திய துறைமுகங்கள் கப்பல் போக்குவரத்து துறை அமைச்சர் திரு. சர்பானந்த சோனோவால் மும்பையில் விரிவான ஆய்வு மேற்கொண்டார்.



முதலமைச்சர்

இந்திய ராணுவத்திற்கு ஆதரவு தெரிவிக்கும் வகையிலும், பாகிஸ்தான் தீவிரவாத தாக்குதலுக்கு எதிராகவும் முதலமைச்சர் திரு. மு.க. ஸ்டாலின் தலைமையில் சென்னையில் இன்றுமாலை பேரணி நடைபெறுகிறது.

முன்னாள் படைவீரர்கள், மாநில அமைச்சர்கள், பொதுமக்கள், மாணாக்கர் உள்ளிட்டோர் பங்கேற்கும் இப்பேரணி சென்னை காவல்துறை இயக்குனர் அலுவலகத்தில் இருந்து போர் நினைவு சின்னம் வரை நடைபெறும்.

தமிழகத்திலிருந்து இந்த ஆண்டு ஹஜ் பயணம் மேற்கொள்ளும் 10 பயனாளிகளுக்கு தலா 25 ஆயிரம் ரூபாய் மானியத் தொகையை முதலமைச்சர் சென்னை தலைமைச் செயலகத்தில் இன்று வழங்கினார்.



யாகம்

இந்திய ராணுவ வீரர்களின் நலனிற்காக திருவண்ணாமலை அண்ணாமலையார் திருக்கோவிலில் 11 யாக குண்டங்கள் அமைத்து அஸ்த்ரயாகம் இன்று நடைபெற்றதாக எனது செய்தியாளர் தெரிவிக்கிறார்

.. வாய்ஸ் ..



இருவரி

தமிழகத்தில் உணவுப்பொருள் வழங்கல் மற்றும் நுகர்வோர் பாதுகாப்பு துறை குறைதீர்நாள் முகாம் இன்று நடைபெற்றது.

இதில் பொதுமக்கள் குடும்ப அட்டைகளில் பெயர் சேர்த்தல், நீக்கம், முகவரி மாற்றம், புதிய குடும்ப அட்டை உள்ளிட்டவற்றிற்கு இதில் விண்ணப்பித்து பயன்பெறலாம் என அறிவுறுத்தப்பட்டுள்ளது.

சிவகங்கை மாவட்டத்தில் சிறுபாசன கண்மாய்கள் புத்துயிர் ஊட்டுதல் திட்டத்தின்கீழ் 442 கண்மாய்களில் நடைபெறும் புனரமைப்பு பணிகளை மாவட்ட கண்காணிப்பு அலுவலர் கஜலட்சுமி ஆய்வுசெய்தார்.

உதகை ரோஜா பூங்காவில் 20-வது ரோஜா கண்காட்சி இன்று தொடங்கியது.

கடல்வாழ் உயிரின பாதுகாப்பு குறித்த விழிப்புணர்வை ஏற்படுத்தும் வகையில் 2 லட்சம் ரோஜா மலர்களை கொண்டு வடிவமைக்கப்பட்ட டால்பின்கள், கடல் குதிரை, ஆமை, சிப்பிக்குள் முத்து உள்ளிட்டவைகள் காண்போரை கவரும் வகையில் அமைந்துள்ளது.

புதுக்கோட்டை மாவட்டத்தில் மாற்றுத் திறனாளிகளுக்கான உரிமைகள் திட்டத்தின் கீழ், ஒருங்கிணைந்த சேவை மையங்களில் தொகுப்புதிய அடிப்படையில்

காலிப்பணியிடங்கள் நிரப்பப்பட உள்ளதால் தகுதியுடையோர் நாளமறுநாளுக்குள் விண்ணப்பிக்கலாம் என ஆட்சித்தலைவர் திருமதி. அருணா தெரிவித்துள்ளார்.

நாமக்கல் மாவட்டம் கொல்லிமலையில் உள்ள சுற்றுலாத் தளங்களுக்கு சிறப்பு கோடை சுற்றுலா வாகன சேவை நாளை தொடங்கப்பட உள்ளதாக ஆட்சித்தலைவர் டாக்டர்.உமா தெரிவித்துள்ளார்.

சேலம் அரசு பொறியியல் கல்லூரியில் உலக அமைதிக்காக ஓரிகாமி முறையில் 85 ஆயிரம் காகித புறாக்கள்செய்து மாணாக்கர் சாதனை படைத்துள்ளனர்.



தஞ்சை வாய்ஸ்

தஞ்சை தென்னக பண்பாட்டு மையத்தில் சலங்கை நாதம் மற்றும் கைவினை பொருட்கள் கண்காட்சி இன்று தொடங்கி வரும் 18-ம் தேதிவரை நடைபெறுவதாக எமது செய்தியாளர் தெரிவிக்கிறார்

.. வாய்ஸ் ..



மதுரை வாய்ஸ்

மதுரையில் கள்ளழகர் வைகை ஆறியில் வைபவத்தை முன்னிட்டு பொதுமக்களின் வசதிக்காக தாம்பரம் - மதுரை இடையே இன்று சிறப்பு ரயில் இயக்கப்படுவதாக தெற்கு ரயில்வே தெரிவித்துள்ளது.

இதுகுறித்து எமது செய்தியாளர்

.. வாய்ஸ் ..



வில்வித்தை

ஷாங்காயில் நடைபெறும் உலக கோப்பை வில்வித்தை போட்டிகளில் இந்தியா இன்று 1 தங்கம் உட்பட 3 பதக்கங்களை கைப்பற்றியுள்ளது.

ஆடவர் குழு பிரிவில் இந்தியா - மெக்சிக்கோவை 232 - 228 என்ற புள்ளி கணக்கில் வென்று தங்கப்பதக்கத்தை கைப்பற்றியது.

மகளிர் குழு வெள்ளி பதக்கத்தையும்,

கலப்பு குழு பிரிவில் வெண்கல பதக்கத்தையும் இந்தியா வென்றது



இத்துடன் இந்த செய்தியறிக்கை முடிவடைந்தது.

